

**கடவுளை வெளிப்படுத்துதல் சத்தியத்தை அடிப்படையாகக் கொண்டது. சத்தியம் சுத்தத்தையும் பயமற்ற தன்மையையும் அடிப்படையாகக் கொண்டது.**

இன்று, பாப்தாதா தனது குழந்தைகள் அனைவரையும் அவர்களின் சக்தி மற்றும் பாண்டவ சேனையின் ரூபத்தில் பார்க்கிறார். சேனைத்தலைவர் தனது சேனையைப் பார்த்து சந்தோஷம் அடைகிறார். அத்துடன் மகாராத்திகளும் (யானைப்படையினர்) குதிரைப்படையினரும் என்ன செய்கிறார்கள் என்றும் அவர் பார்க்கிறார். மகாராத்திகள் என்ன செய்கிறார்கள்? குதிரைப்படையினர் என்ன செய்கிறார்கள்? இருவரும் தத்தமது பாகங்களை நடிக்கிறார்கள். இதுவரை, நாடகத்திற்கேற்ப, நீங்கள் ஒவ்வொருவரும் நடித்த பாகம் எதுவாயினும் அது வரிசைக்கிரமமாக நல்லது என்றே கூறப்படும். ஆனால் இப்போது நீங்கள் என்ன செய்ய வேண்டும்? இப்போது மகாராத்திகளான நீங்கள் காட்ட வேண்டிய துணிச்சல் என்ன? பாப்தாதா குறிப்பாக மகாவீரர்களினதும், மகாவீரிகளினதும் சேவைக்குரிய பாகத்தைப் பார்க்கிறார். சேவைப்புலத்தில் நீங்கள் எந்தளவிற்கு முன்னேறியிருக்கிறீர்கள்? ஓர் இராணுவத் தளபதி தனது இராணுவத்தினர் எந்தளவிற்கு முன்னேறியிருக்கிறார்கள், எந்தளவு பிரதேசத்தை அவர்கள் கைப்பற்றியுள்ளார்கள் என்பவற்றுக்காக சதா பிரதேச வரைபடத்தைப் பார்ப்பார். அவர் அத்துடன் எத்தனை ஆயுதங்கள், வெடிபொருட்கள், உபகரணங்கள் கையிருப்பில் உள்ளன என்பதையும், எதிர்காலத்திற்காகத் தமது இலக்கு என்னவென்பதையும், தாம் அந்த இலக்கில் இருந்து எத்தனை தொலைவில் உள்ளோம் என்பதையும், தாம் என்ன வேகத்தில் முன்னேறுகிறோம் என்பதையும் சதா அவதானித்துக் கொண்டிருப்பார். அதேபோன்று, பாப்தாதாவும் ஆரம்பத்தில் இருந்து இன்றுவரை உள்ள சேவைக்கான வரைபடத்தை அவதானிக்கிறார். அவர் என்ன பெறுபேற்றைக் கண்டார்? மகாராத்திகளும் மகாராத்திகளுமான நீங்கள் சேவைப்புலத்தில் முன்னேறுவதை அவர் கண்டார். நீங்கள் சகல ஆயுதங்களையும் வைத்திருக்கிறீர்கள். நீங்கள் செயற்படும் பிரதேசத்தையும் அதிகரிக்கிறீர்கள். எவ்வாறாயினும், நீங்கள் ஆத்ம குண்டுகளை மட்டுமே போட்டுக் கொண்டிருக்கிறீர்கள். நீங்கள் இறை குண்டுகளைப் போட வேண்டும். நீங்கள் ஆன்மீகத்தின் அனுபவங்களான ஆன்மீக சந்தோஷம், ஆன்மீக அமைதியின் அனுபவங்கள் என்ற வெவ்வேறு ஆயுதங்களை காலத்திற்கேற்ப வரிசைக்கிரமமாக உபயோகிக்கிறீர்கள். எவ்வாறாயினும், இறுதியில் போடவேண்டிய குண்டு, தந்தையை வெளிப்படுத்துதல் என்ற குண்டாகும். உங்களைப் பார்க்கின்ற எவரிடமிருந்தும் அல்லது உங்களுடன் தொடர்பில் வருகின்ற எவரிடமிருந்தும், தந்தை வந்துவிட்டார் என்ற ஒலி வெளிப்படட்டும். சர்வசக்திவானின் நேரடிப் பணி இப்போது இடம்பெறுகிறது. எங்கும் ஒலி பரவக்கூடியதான இறுதிக்குண்டு இதுவே ஆகும். இந்தப் பணி இன்னமும் நிறைவேற்றப்பட வேண்டியுள்ளது. எவ்வாறு, எப்போது நீங்கள் இதைச் செய்வீர்கள்? கடவுளை வெளிப்படுத்துவதற்கான அடிப்படை சத்தியமாகும். சத்தியமே வெளிப்படுத்துகை ஆகும். ஒன்று உங்களுடைய சுயஸ்திதியின் சத்தியம். மற்றையது சேவையின் சத்தியம். சத்தியத்திற்கான அடிப்படை சுத்தமும் பயமற்ற தன்மையும் ஆகும். இந்த இரண்டு குணங்களைக் கிரகிப்பதனுடாக, சத்தியத்தினுடாக வெளிப்படுத்துகை இடம்பெறும். ஏதாவது சுத்தமற்ற தன்மை (நேர்மையின்மை) காணப்பட்டாலும், அதாவது, சத்தியம் மற்றும் சுத்தத்தில் சிறிதளவு குறைவாகக் காணப்பட்டாலும், வெளிப்படுத்தும் பணியில் நீங்கள் வெற்றி அடைய அது அனுமதிக்காது.

### சத்தியமும் சுத்தமும்:

சத்தியம் என்றால் நீங்கள் யார், நீங்கள் எத்தகையவர் என்ற உங்களுடைய ஆதி சதோபிரதான் ரூபத்தில் சதா ஸ்திரமாக இருத்தலாகும். ரஜோ ஸ்திதியோ அல்லது தமோ ஸ்திதியோ உங்களுடைய சத்தியத்தின் ஆதி ஸ்திதி அல்ல. அந்த ஸ்திதிகள் சகவாசத்தின் ஆதிக்கத்தால் வருபவை. யாருடைய சகவாசம்? மாயை, இராவணனின் சகவாசம். ஆத்மாவின் உண்மையான ஸ்திதி அவரின் சதோபிரதான் ஸ்திதியாகும். எனவே, முதலில் சத்தியம் உள்ளது. இரண்டாவதாக, உங்களுடைய வார்த்தைகளிலும், செயல்களிலும் சத்தியத்தின் சதோபிரதான் ஸ்திதி இருக்க வேண்டும். உங்களுடைய வார்த்தைகளிலும், செயல்களிலும் இன்னமும் ரஜோ மற்றும் தமோ ஸ்திதிகள் கலந்துள்ளனவா? உங்களுடைய சம்ஸ்காரங்களில் இயல்பான முறையில் சத்தியம் உள்ளதா? அல்லது நீங்கள் முயற்சி செய்தே இந்த சத்தியத்தின் ஸ்திதியைக் கொண்டு வரவேண்டியுள்ளதா? தந்தை சத்தியம் என்று அழைக்கப்படுவதைப் போன்று, ஆத்மாவின் உண்மையான ரூபமும் சத்தியமே ஆகும். சத்தியம் சதோபிரதான் ஸ்திதி ஆகும். இத்தகைய சத்தியம் உங்களுக்கு இருக்கிறதா?

### சுத்தம்:

நீங்கள் தூய்மையின்மையை, குறைபாட்டை அல்லது தவறான ஒன்றைச் சிறிதளவேனும், உங்களுடைய எண்ணங்களிலேனும் தொட்டால், முழுமையான சுத்தம் காணப்பட மாட்டாது. பௌதீகமான அழுக்கை நீங்கள் விரும்பாததைப் போன்று, அவற்றை நீங்கள் தவிர்ப்பதைப் போன்று, தவறான எதைப் பற்றியும் சிந்திப்பதும் அழுக்கைத் தொடுவதைப் போன்றதே ஆகும். அழுக்கைப் பற்றிச் செவிமடுத்தல், பேசுதல், அல்லது அழுக்கான ஒன்றைச் செய்தல் அனைத்தும் அந்த அழுக்கை உங்களுக்குள் எடுத்துக் கொள்வதாகும். உங்களுடைய எண்ணங்களிலும் சிறிதளவு தூய்மையின்மையேனும் இல்லாதிருத்தலே சுத்தமாகும். இது சத்தியம் என்றும் சுத்தம் என்றும் கூறப்படுகிறது.

இரண்டாவது விடயம் பயமின்மை ஆகும். பயம் இல்லாதிருத்தல் என்பதன் வரைவிலக்கணமும் மிகவும் ஆழமானது. முதலில், உங்களுடைய பழைய தமோகுணி சம்ஸ்காரங்களை வெற்றி கொள்வதற்கு பயமின்மை இருக்க வேண்டும். 'நான் என்ன செய்வது? என்னால் இதைச் செய்ய முடியவில்லை. எனது சம்ஸ்காரங்கள் மிகவும் சக்திவாய்ந்தவையாக உள்ளன' எனக் கூறுதல் பயமின்மை அல்ல. நீங்கள் மற்றவர்களுடன் தொடர்பு கொள்ளும்போதும், மற்றவர்களின் சம்ஸ்காரங்களை மாற்றும்போதும் உங்களுடைய சம்ஸ்காரங்களை மற்றவர்களின் சம்ஸ்காரங்களுடன் ஒத்திசைப்பதில் நீங்கள் பயமற்றவராக இருக்க வேண்டும். இரண்டாவதாக, நீங்கள் பயப்பட்டு, உங்களால் இதைச் செய்ய முடியுமா, உங்களால் உங்களுடைய பொறுப்பை நிறைவேற்ற முடியுமா என நினைத்தால், அல்லது நீங்கள் கூறுவதை மற்றவர்கள் ஏற்றுக் கொள்வார்களா இல்லையா என்று எண்ணினால், அதுவும் முற்றிலும் பயமற்றவராக இருத்தல் என்பதல்ல. மூன்றாவதாக, உலகிலும் சேவைப்புலத்திலும் உள்ள ஆத்மாக்கள் பலரின் கடும் கோட்பாடுகளையும் குழலையும் பார்த்து, அவர்களின் பலத்தின் அல்லது அவர்களின் குழலின் ஆதிக்கத்திற்கு சிறிதளவேனும் உட்படுவதும் ஒரு வகையான பயமே ஆகும். ஏதாவதொன்று பாழாகிப் போகும், பெறுபேறாகக் குழப்பங்கள் நிலவும் என்ற அனைத்தையும் எதிர்பார்த்து, நீங்கள் பயமற்றவராக இருக்க வேண்டும். அடிமரமான உங்களிடமிருந்து தோன்றிய கிளைகளாக இருப்பவர்கள், அதாவது, ஆத்மாவைப் பற்றிய சிறிதளவு ஞானத்தைக் கொண்டவர்களால் தமது தற்காலிக நம்பிக்கைகளை வெளிப்படுத்துவதில் பயமற்றவர்களாக இருக்க முடியுமானால், தமது எல்லைக்குட்பட்ட புத்திகளால் ஏதாவதொன்றை உண்மை என நிரூபிப்பதில் பயமற்றவர்களாக இருக்க முடியுமானால், பொய்மையையும் சத்தியம் என நிரூபிப்பதில் அவர்கள் உறுதியாகவும் அசைக்க முடியாதவர்களாகவும் இருக்க முடியுமானால், சர்வசக்திவான் தந்தையின் மேன்மையான வழிகாட்டல்களையும், அவருடைய ஆதியும், அநாதியுமான சத்தியத்தையும் வெளிப்படுத்துவதற்கு நீங்கள் தயங்குகிறீர்கள் என்றால் பயப்படுகிறீர்கள் என்றே அர்த்தமாகும். கிளைகள் சதா அசைந்து கொண்டிருக்கும். ஆனால் அடிமரம் அசையாது. எனவே, கிளைகள் பயமற்றிருக்கும்போது, அடிமரம் பயப்பட்டுத் தயங்கினால், நீங்கள் அதை என்னவென்று அழைப்பீர்கள்? எனவே, இப்போது வெளிப்படுத்துகைக்கு அடிப்படையாக விளங்கும் உங்களுடைய சுத்தத்தையும், பயமின்மையையும் சோதித்துப் பாருங்கள். இது சத்தியம் எனப்படுகிறது. இந்த சத்தியத்தின் அடிப்படையிலேயே வெளிப்படுத்துகை இடம்பெறும். இன்னமும், கடவுளை வெளிப்படுத்துவதற்கான கடைசி சக்திவாய்ந்த குண்டு உபயோகப்படுத்தப்படவில்லை. இதுவரையுள்ள பெறுபேற்றிலே, இராஜயோகி ஆத்மாக்களான நீங்கள் மேன்மையானவர்கள், இராஜயோகம் மேன்மையானது, உங்களுடைய பணி மேன்மையானது, உங்களுடைய மாற்றமும் மேன்மையானது. இவை அனைத்தும் வெளிப்படுத்தப்பட்டுள்ளன. எவ்வாறாயினும், சர்வசக்திவான் உங்களுக்குக் கற்பிக்கிறார் என்ற உண்மை, பௌதீக உலகில் ஞான சூரியன் உதித்துள்ளார் என்ற உண்மை இன்னமும் மறைமுகமாகவே உள்ளது. இந்த இறை குண்டின் பெறுபேறு என்னவாக இருக்கும்?

உலகிலுள்ள ஆத்மாக்கள் அனைவரினதும் எல்லைக்குட்பட்ட ஆதாரங்கள் அனைத்தும் முடிந்துவிடும். அவர்கள் ஒரேயொரு தந்தையையே தமது ஆதாரமாக அனுபவம் செய்வார்கள். விஞ்ஞானத்தின் குண்டுகள் உபயோகப்படுத்தப்படும்போது, நாடுகள் அனைத்தும் அழிக்கப்படும். ஆரம்பத்தில் இருந்த அனைத்தும் புலப்பட மாட்டாது. அனைத்தும் முடிந்துவிடும். அதேபோன்று, இந்த இறுதிக் குண்டினால், உங்களுடைய ஆன்மீக முயற்சிகளுக்கான தற்காலிக ஆதாரங்கள் முடிந்துவிடும். சரியான இராஜயோக வழிமுறை மூலம் அனைவருக்கிடையே தந்தை வெளிப்படுத்தப்படுவார். உலகத் தந்தை முழு உலகிலும் மிகத் தெளிவாகத் தென்படுவார். சகல மதங்களையும் சார்ந்த ஆத்மாக்கள் அனைவரிடமிருந்தும், 'இது எமது தந்தை' என்ற ஒரே வார்த்தைகள் வெளிப்படும். இது இறை குண்டினூடான இறுதி வெளிப்படுத்துகை எனப்படுகிறது. இப்போது, நீங்கள் என்ன செய்கிறீர்கள் என்றும் நீங்கள் என்ன செய்ய வேண்டும் என்ற பெறுபேற்றினைப் புரிந்து கொண்டீர்களா? இந்த வருடம், இறை குண்டினைப் போடுங்கள். உங்களுடைய சுத்தத்தினதும் பயமின்மையினதும் அடிப்படையில் சத்தியத்தை வெளிப்படுத்துங்கள். அச்சா.

இத்தகைய தந்தையை முழு உலகிற்கும் வெளிப்படுத்துபவர்களுக்கும், சதா பயமற்றவர்களாக இருந்து சதா ஒரேயொரு விடயத்தில் ஈடுபட்டிருக்கும், சதா போதையுடனும் களிப்புடனும் இருக்கும் இலகு இராஜயோகிகளுக்கும், இறுதிக் கணங்களை நெருக்கமாகக் கொண்டுவருபவர்களுக்கும், அதாவது, ஆத்மாக்கள் அனைவரினதும் ஆசைகளைப் பூர்த்தி செய்பவர்களுக்கும், தந்தையைப் போன்று கருணை மற்றும் கனிவுக்கடல்களாக இருப்பவர்களுக்கும், இத்தகைய கருணைநிறைந்த குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

#### பாப்தாதா குழுக்களைச் சந்திக்கிறார்:

நீங்கள் அனைவரும் உங்களுடைய மேன்மையான பாக்கியத்தின் புகழைப் பாடியவண்ணம் சதா சந்தோஷமாக இருக்கிறீர்களா? கடவுளால் புகழப்படும் இத்தகைய மேன்மையான பாக்கியத்தை நீங்கள் எப்போதாவது பெற்றிருக்கிறீர்களா? இப்போது நீங்கள் இந்தப் பாக்கியத்தைப் பெறவில்லை என்றால், நீங்கள் அதை எதிர்காலத்திலும் பெறமாட்டீர்கள். நீங்கள் இந்த சந்தோஷத்தை அனுபவம் செய்கிறீர்களா? அனைவரின் கவனமும் இயல்பாகவே உங்களுடைய பிரகாசத்தை நோக்கி ஈர்க்கப்பட்டு,

அது என்னவென்று அதிசயப்படும் வகையில் உங்களுடைய பாக்கிய நட்சத்திரம் சதா பிரகாசிக்கட்டும். குழந்தைகளான உங்கள் ஒவ்வொருவரின் நெற்றியின் மையத்திலும் பாக்கிய நட்சத்திரம் சதா பிரகாசிக்கும்போது, உலகிலுள்ள மக்கள் அனைவரினதும் பார்வை இயல்பாகவே உங்களை நோக்கி ஈர்க்கப்படும். தாம் பார்க்கும் பாக்கிய நட்சத்திரம் என்ன என அவர்கள் வியப்பார்கள். விசேடமான ஒரு நட்சத்திரம் குறிப்பாகப் பிரகாசமாக இருக்கும்போது, அனைவரின் கவனமும் இயல்பாகவே அதை நோக்கி ஈர்க்கப்படும். அதைப் போன்று, பிரகாசிக்கும் பாக்கிய நட்சத்திரம் அனைவரையும் ஈர்க்கட்டும். பிரகாசிக்கும் நட்சத்திரம் உங்களுக்கும் உலகிலுள்ள மக்கள் அனைவருக்கும் புலப்பட வேண்டும். பிரகாசிக்கும் ஏதாவதொன்று, நீங்கள் அதைப் பார்க்க விரும்பாவிட்டாலும், உங்களுடைய கண்களைக் கவரும். எனவே, மக்கள் எங்கும் நோக்கினாலும், அவர்களின் பார்வை இறுதியில் உங்கள் மீதே விழும். உங்களுடைய பிரகாசிக்கும் பாக்கியத்தை இந்த அளவிற்கு நீங்கள் அனுபவம் செய்கிறீர்களா?

**இந்த வேளையில் மேன்மையான ஸ்திதியின் பெறுபேறு கல்பம் முழுவதற்கும் பெறும் மேன்மையான அந்தஸ்தாகும்.**

இந்த வேளையில் மேன்மையான ஸ்திதியைக் கொண்டிருப்பவர்கள் மேன்மையான அந்தஸ்தைப் பெறுவார்கள். பூஜிக்கத்தகுதிவாய்ந்தவராக இருக்கும் அவர்களின் ரூபத்தில் அவர்கள் முழு உலகிலும் அதி மேன்மையானவர்களாக இருப்பார்கள். தந்தையின் குழந்தைகளாக அவர்கள் மேன்மையானவர்களாக இருப்பார்கள். அவர்கள் பக்தி மார்க்கத்திலும் மேன்மையானவர்களாக இருப்பார்கள். ஞானத்திலும், அவர்கள் மேன்மையான இராச்சியத்தை ஆளும் மேன்மையானவர்களாக இருப்பார்கள். அவர்கள் நடிக்கும் ஒவ்வொரு பாகமும் மேன்மையானதாக இருப்பதனால், அவர்கள் தங்களை அதியுயர்ந்த ஆத்மாக்களாக அனுபவம் செய்வார்கள்.

**ஆசீர்வாதம்:** நீங்கள் தந்தை பிரம்மாவிற்குச் சமமானவராகி, இராஜரீகத்திற்கும் எளிமைக்கும் இடையே சமநிலையுடன் அனைத்தையும் செய்வீர்களாக.

தந்தை பிரம்மா உயர்ந்தவராகவோ அல்லது தாழ்ந்தவராகவோ இல்லாமல் சாதாரணமானவராக இருந்ததைப் போன்று, ஆரம்பத்தில் இருந்து இன்றுவரை பிராமணர்களின் கோட்பாடு, முற்றிலும் எளிமையாகவும் இருக்கக்கூடாது, அதிகம் இராஜரீகமாகவும் இருக்கக்கூடாது என்பதாகும். அவர்கள் மத்திய நிலையில் இருக்க வேண்டும். வசதிகள் பல உள்ளன. வசதிகளை வழங்கும் மக்களும் இருக்கிறார்கள். எவ்வாறிருந்தாலும், நீங்கள் எந்தவொரு பணியைச் செய்யும்போதும், அது மத்திய நிலையில் இருக்க வேண்டும். இங்கு இராஜ டாம்பீகம் அதிகளவில் உள்ளதென்று எவரும் கூறக்கூடாது. நீங்கள் எந்தளவிற்கு எளிமையாக இருக்கிறீர்களோ, அந்தளவிற்கு, இராஜரீகமாகவும் இருங்கள். இரண்டிலும் சமநிலை இருக்கட்டும்.

**சுலோகம்:** மற்றவர்களைப் பார்ப்பதற்குப் பதிலாக, உங்களைப் பார்த்து, நினைவில் வைத்திருங்கள்: நான் எதைச் செய்தாலும், அதைப் பார்க்கும் மற்றவர்கள் அதையே செய்வார்கள்.

\*\*\*ஓம் சாந்தி\*\*\*